



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ចន្ទ ១០ កើត ខែ មាឃ ឆ្នាំកុរ ឯកស័ក ព.ស ២៥៦៣

រាជធានីភ្នំពេញ, ថ្ងៃ ០៣ ខែ កុម្ភៈ ឆ្នាំ ២០២០

សេចក្តីប្រកាសព័ត៌មាន

កិច្ចប្រជុំគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ ដើម្បីពិនិត្យ និងពិភាក្សាអំពី

វឌ្ឍនភាពនៃការអនុវត្តវិធានការដែលបានដាក់ចេញក្នុងវេទិកាវាជរដ្ឋាភិបាល-ផ្នែកឯកជន លើកទី ១៨ និង
លទ្ធភាពនៃការធ្វើឱ្យប្រសើរឡើងនូវភាពងាយស្រួលក្នុងការធ្វើធុរកិច្ចនៅកម្ពុជា (Ease of Doing Business)

នាព្រឹកថ្ងៃទី ០៣ ខែ កុម្ភៈ ឆ្នាំ ២០២០, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិត
សភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មាធិការ
គោលនយោបាយសេដ្ឋកិច្ច និងហិរញ្ញវត្ថុ (គ.ស.ហ) បានដឹកនាំកិច្ចប្រជុំអន្តរក្រសួង ដោយមានការអញ្ជើញចូលរួមពី
សំណាក់ឯកឧត្តម ទេសរដ្ឋមន្ត្រី រដ្ឋមន្ត្រី និងឯកឧត្តម លោកជំទាវ ថ្នាក់ដឹកនាំនៃក្រសួង-ស្ថាប័នពាក់ព័ន្ធរបស់
រាជរដ្ឋាភិបាល ដើម្បីពិនិត្យ និងពិភាក្សាលើរបៀបវារៈសំខាន់ៗចំនួនពីរ៖ ១. វឌ្ឍនភាពនៃការអនុវត្តវិធានការកែ ទម្រង់
មុតស្រួចជាកញ្ចប់ដែលបានដាក់ចេញក្នុងវេទិកាវាជរដ្ឋាភិបាល-ផ្នែកឯកជន លើកទី ១៨ និងវិធានការបន្ថែមនានា
ក្រោមក្របខ័ណ្ឌ គ.ស.ហ ដែលបានឯកភាព និងដាក់ឱ្យអនុវត្តក្នុងឆ្នាំ ២០១៩ និង ២. ពិនិត្យលទ្ធភាពនៃការធ្វើឱ្យ
ប្រសើរឡើងនូវភាពងាយស្រួលក្នុងការធ្វើធុរកិច្ចនៅកម្ពុជា (Ease of Doing Business in Camodia) ។

១. វឌ្ឍនភាពនៃការអនុវត្តវិធានការកែទម្រង់៖

ក្នុងវេទិកាវាជរដ្ឋាភិបាល-ផ្នែកឯកជនលើកទី ១៨ នាថ្ងៃទី ២៩ ខែ មីនា ឆ្នាំ ២០១៩ **សម្តេចតេជោនាយក-
រដ្ឋមន្ត្រី** បានសម្រេចដ៏ខ្ពង់ខ្ពស់ដាក់ចេញនូវវិធានការកែទម្រង់ជាកញ្ចប់សំដៅកែលម្អបរិយាកាសវិនិយោគ, លើកកម្ពស់
កិច្ចសម្រួលពាណិជ្ជកម្ម និងភាពប្រកួតប្រជែងរបស់កម្ពុជា និងបានណែនាំឱ្យ **គ.ស.ហ** បន្តគិតគូរដាក់ចេញនូវវិធានការ
កែទម្រង់បន្ថែមបន្តបន្ទាប់ទៀត ក្នុងនោះរួមមាន៖ ១. ការកាត់បន្ថយថ្លៃឡូជីស្ទិក, ថ្លៃសេវាលើកដាក់ និងថ្លៃសេវាផែ, ២.
ការកាត់បន្ថយថ្លៃអគ្គិសនី, ៣. ការអភិវឌ្ឍសហគ្រាសធុនតូច និងមធ្យម, ៤. ការសម្រួលពាណិជ្ជកម្មតាមរយៈការ
លើកទឹកចិត្តផ្នែកសារពើពន្ធ, ៥. កាត់បន្ថយថ្លៃឈប់សម្រាក, ៦. ការធ្វើវិសោធនកម្មច្បាប់ ស្តីពីការងារដើម្បីឱ្យស្រប
ទៅនឹងបរិបទថ្មីនៃសេដ្ឋកិច្ច, ៧. ការលើកស្ទួយវិស័យទេសចរណ៍, ៨. ការរៀបចំចំណាត់ថ្នាក់សាធារណៈ និងសណ្តាប់ធ្នាប់
ក្រុង, ៩. យន្តការគ្រប់គ្រងសំរាម និងសំណល់រឹង និង ១០. ការដោះស្រាយបញ្ហានៃហេដ្ឋារចនាសម្ព័ន្ធរូបវន្តក្នុងខេត្តព្រះ
សីហនុ ជាដើម ។

ជារួម, ក្រសួង-ស្ថាប័នទទួលបន្ទុក បានអនុវត្តវិធានការ ដោយសម្រេចបានលទ្ធផលគួរឱ្យកត់សម្គាល់ និង
ទទួលបានការវាយតម្លៃខ្ពស់ពីវិស័យឯកជន និងមជ្ឈដ្ឋានទូទៅ ។ ក្នុងនោះ វិធានការមួយចំនួនត្រូវបានអនុវត្តតាមផែនការ
ដែលបានគ្រោងទុក ស្របពេលដែលមានវិធានការខ្លះកំពុងត្រូវបានអនុវត្តជាជំហានៗ ។ ប៉ុន្តែ ក៏មានវិធានការមួយ
ចំនួនតូចតម្រូវឱ្យបង្កើនការខិតខំប្រឹងប្រែងដើម្បីពន្លឿនការអនុវត្តឱ្យកាន់តែមានប្រសិទ្ធភាពខ្ពស់ ។

២. ការធ្វើឱ្យប្រសើរឡើងនូវភាពងាយស្រួលក្នុងការធ្វើធុរកិច្ចនៅកម្ពុជា៖

ភាពងាយស្រួលក្នុងការធ្វើធុរកិច្ច (Ease of Doing Business) ដែលជាការសិក្សារបស់ធនាគារពិភពលោក គឺជាការវាយតម្លៃបរិយាកាសក្នុងការធ្វើធុរកិច្ចនៅបណ្តាប្រទេសចំនួន ១៩០ តាមរយៈការផ្តល់ជាពិន្ទុ និងចំណាត់ថ្នាក់លើ សូចនាករចំនួន ១០ ដែលគិតចាប់ពីការចាប់ផ្តើមអាជីវកម្ម រហូតដល់ការស្រាយលើអសោធនភាព មានជាអាទិ៍៖ ១. ការ ចាប់ផ្តើមអាជីវកម្ម (Starting a Business), ២. ការសុំការអនុញ្ញាតសាងសង់ (Dealing with Construction Permits), ៣. ការតភ្ជាប់បណ្តាញអគ្គិសនី (Getting Electricity), ៤. ការចុះបញ្ជីអចលនទ្រព្យ (Registering Property), ៥. ការទទួលបានឥណទាន (Getting Credit), ៦. ការការពារវិនិយោគិនភាគហ៊ុនតិច (Protecting Minority Investors), ៧. ការបង់ពន្ធ (Paying Taxes), ៨. ពាណិជ្ជកម្មឆ្លងដែន (Trading Across Borders), ៩. ការអនុវត្តកិច្ចសន្យា (Enforcing Contract) និង ១០. ដំណោះស្រាយលើអសោធនភាព (Resolving Insolvency) ។

របបគំហើញពីការវាយតម្លៃចំណាត់ថ្នាក់នៃភាពងាយស្រួលក្នុងការធ្វើធុរកិច្ច អាចជាឧបករណ៍មូលដ្ឋានដ៏សំខាន់ មួយដើម្បីលើកកម្ពស់ភាពប្រកួតប្រជែង និងទាក់ទាញការវិនិយោគនៅកម្ពុជា ព្រោះថាការវាយតម្លៃនេះមានភាពប្រាកដ កាន់តែប្រសើរឡើង ប្រើប្រាស់វិធីសាស្ត្រជាក់លាក់ និងផ្តល់ភាពជាម្ចាស់ខ្ពស់ដល់រាជរដ្ឋាភិបាល ។ ក្នុងន័យនេះ ការធ្វើឱ្យប្រសើរ ឡើងនូវពិន្ទុ និងចំណាត់ថ្នាក់នៃសូចនាករដូចខាងលើទាំងនោះ នឹងជំរុញឱ្យភាពងាយស្រួលក្នុងការធ្វើធុរកិច្ចនៅកម្ពុជាមាន មានភាពប្រសើរឡើង និងប្រកួតប្រជែងជាងមុន ។ រាជរដ្ឋាភិបាល នឹងបន្តពិនិត្យលើសូចនាករអាទិភាពទាំងនោះ ដើម្បី ដាក់ចេញនូវវិធានការប្រកបដោយប្រសិទ្ធភាព ដែលអាចទទួលផលក្នុងរយៈពេលខ្លី ក្នុងការធ្វើឱ្យកាន់តែប្រសើរឡើង នូវបរិស្ថាននៃការធ្វើធុរកិច្ច ក៏ដូចជាធានាបាននូវភាពប្រកួតប្រជែងកាន់តែប្រសើរឡើងនៅកម្ពុជា ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី ប្រធានអង្គប្រជុំ បានថ្លែងអំណរគុណ និងវាយតម្លៃខ្ពស់ដល់ក្រុមការងារនៃអគ្គលេខាធិការដ្ឋាន **គ.ស.ប** និងក្រសួង-ស្ថាប័នពាក់ព័ន្ធដែលបានខិតខំនិង ចូលរួមយ៉ាងសកម្មក្នុងការអនុវត្តវិធានការកែទម្រង់កន្លងមក និងលើកទឹកចិត្តដល់គ្រប់ក្រសួង-ស្ថាប័នពាក់ព័ន្ធ បន្តគាំទ្រ និងផ្តល់កិច្ចសហការប្រកបដោយស្មារតីទទួលខុសត្រូវខ្ពស់ ក្នុងការអនុវត្តវិធានការគោលនយោបាយរបស់រាជរដ្ឋាភិបាល ជាបន្តបន្ទាប់ទៀត ។

